

## KO E TOHI 'AE PALŌFITA KO 'OPATAIA

*1 Ko e faka'auha 'o 'Itomi, 3 Koe'uhi ko 'enau laukau, 10 Pea mo 'enau fai hala kia Sēkope. 17 'Ae fakamo'ui mo e iku'i 'o Sēkope.*

<sup>1</sup> Ko e me'a hā mai kia 'Opataia. 'Oku pehē 'ae 'Eiki ko e 'Otua ki 'Itomi; Kuo tau fanongo ki ha ongoongo meia Sihova, pea kuo 'alu ha tangata talafekau ki he kakai hiteni, "Mou tu'u, pea te tau tu'u hake kiate ia ke tau. <sup>2</sup> Vakai, kuo u fakasi'isi'i koe 'i he lotolotonga 'oe hiteni: 'oku lahi ho manuki'i.

<sup>3</sup> ¶ Kuo kākaa'i koe 'e he laukau 'a ho loto, 'a koe 'oku nofo 'i he ngaahi 'ana'i maka, pea 'oku mā'olunga ho nofo'anga; 'aia 'oku pehē 'i hono loto, 'Ko hai 'e fakahifo au ki lalo ki he kelekele?"

<sup>4</sup> 'Oku pehē 'e Sihova, "Neongo 'oku ke hakeaki'i koe 'o hangē ko e 'ikale, pea 'oku ke fokotu'u ho pununga 'i he lotolotonga 'oe ngaahi fetu'u, ka te u fakahifo koe mei ai. <sup>5</sup> He ka ne ha'u kiate koe 'ae kau kaiha'a, 'ae kau kaiha'a 'i he pō, ('oiaue ho motuhi!) 'Ikai te nau kaiha'asi ke 'oua ke lahi 'enau me'a? Ka ne ha'u kiate koe 'ae kau toli kālepi, 'ikai kuo nau fakatoe ha ngaahi kālepi? <sup>6</sup> 'Oiaue hono vakili 'oe ngaahi me'a 'a 'Isoa! Hono hakule 'o 'ene ngaahi me'a fufū! <sup>7</sup> Ko e kau tangata kotoa pē na'e kau fakataha mo koe, kuo nau 'omi koe 'o a'u ki he mata fonua, kuo kākaa'i koe 'e he kau tangata na'e melino mo koe, pea kuo iku'i koe; 'akinautolu na'e kai ho mā kuo nau 'ai 'ae tauhele 'i lalo 'iate koe:

'oku 'ikai si'i ha poto 'iate ia.”<sup>8</sup> 'Oku pehē 'e Sihova, “'Ikai te u faka'auha 'i he 'aho ko ia 'ae kau tangata poto mei 'Itomi, pea mo e 'ilo mei he mo'unga 'o 'Isoa? <sup>9</sup> Pea 'e ilifia ho'o kau tangata mālohi, 'e Timani, koe'uhi ke 'auha 'i he tāmāte 'akinautolu kotoa pē 'oku 'i he mo'unga 'o 'Isoa.

<sup>10</sup> ¶ Koe'uhi ko ho'o fai fakamālohi ki ho tokoua ko Sēkope, 'e 'ufi'ufi 'aki koe 'ae mā, pea te ke 'auha 'o lauikuonga. <sup>11</sup> 'I he 'aho ko ia na'a ke tutu'u mo e fa'ahi 'e taha, 'i he 'aho ko ia na'e 'ave pōpula 'e he kakai muli 'a 'ene ngaahi kongakau, pea na'e hū 'ae kau muli ki hono ngaahi matapā, pea nau talotalo ki Selūsalema, ko koe na'a ke hangē ko e tokotaha 'okinautolu. <sup>12</sup> Ka na'e 'ikai totonu ho'o sio ki he 'aho 'o ho tokoua, 'i he 'aho ko ia na'a ne hoko ko e muli; pea na'e 'ikai totonu ho'o vikiviki ki he fānau 'a Siuta 'i he 'aho 'o honau faka'auha; pea na'e 'ikai totonu ho'o lea fielahe 'i he 'aho 'o 'enau mamahi. <sup>13</sup> Na'e 'ikai totonu ho'o hū 'i he matapā 'o hoku kakai, 'i he 'aho 'o 'enau tu'utāmaki; 'io, na'e 'ikai totonu ho'o sio ki he'enau mamahi 'i he 'aho 'o 'enau tu'utāmaki, pe ala ki he'enau koloa 'i he 'aho 'o 'enau tu'utāmaki; <sup>14</sup> Pea na'e 'ikai totonu ho'o tutu'u 'i he manga'i hala, ke motuhi 'akinautolu 'i ai na'e hao; pea na'e 'ikai totonu ho'o tukuange 'akinautolu 'i ai, na'e toe 'i he 'aho 'oe mamahi. <sup>15</sup> He 'oku ofi 'ae 'aho 'o Sihova ki he kakai hiteni; 'o hangē ko ia kuo ke fai 'e fai pehē kiate koe: 'e foki mai ho'o totongi ki ho 'ulu 'o'ou. <sup>16</sup> Hangē kuo mou inu 'i hoku mo'unga tapu, 'e pehē 'ae inu ma'uaipe 'e he hiteni kotoa pē, 'io, te nau inu mo folo hifo, pea te nau hoko 'o hangē ko e kakai na'e 'ikai.

<sup>17</sup> ¶ Ka 'e 'i ai 'ae fakahaofi 'i he mo'unga ko

Saione, pea mo e mā'oni'oni; pea 'e ma'u 'e he fale 'o Sēkope 'a honau tofi'a. <sup>18</sup> Pea 'e hoko 'ae fale 'o Sēkope ko e afi, pea mo e fale 'o Siosefa ko e ulo afi, pea ko e fale 'o 'Isoa ko e veve, pea te nau vela 'iate kinautolu, mo faka'auha kinautolu; pea 'e 'ikai toe ha ni'ihī 'i he fale 'o 'Isoa," he kuo folofola pehē 'e Sihova. <sup>19</sup> Pea 'e ma'u 'ekinautolu 'oe potu tonga 'ae mo'unga 'o 'Isoa; pea ko kinautolu 'oe toafa, 'ae kakai Filisitia, pea te nau ma'u 'ae ngaahi ngoue 'o 'Ifalemi, mo e ngaahi ngoue 'o Samēlia: pea 'e ma'u 'e Penisimani 'a Kiliati. <sup>20</sup> Pea 'e ma'u 'e he kau pōpula 'i he kau tau ni 'oe fānau 'a 'Isileli, 'ae *fonua* 'oe kakai Kēnani 'o a'u ki Salefati; pea 'e ma'u 'e he kau pōpula 'o Selūsalema, 'aia 'oku 'i Sefalati, 'ae ngaahi kolo 'oe potu tonga. <sup>21</sup> Pea 'e 'alu hake 'ae kau fakamo'ui ki he mo'unga ko Saione, ke fakamaau 'ae mo'unga 'o 'Isoa; pea 'e hoko ia ko e pule'anga 'o Sihova.

**KO E TOHI TAPU KĀTOA**  
**The Holy Bible in the Tongan language of Tonga,**  
**Revised West Version**

Public Domain

Language: Tongan

Translation by: James Baxley

Cover and title page artist: Kitione Vailea

Digital editions and layout: Michael Johnson

Web site: <https://ebible.org/ton/>

Translator support: <https://worldoutreach.org/325>

2022-03-11

---

PDF generated using Haiola and XeLaTeX on 11 Nov 2022 from source files  
dated 30 Nov 2021

2362cc12-5c8d-5627-ad4b-c1c163858892